

जयपुर: नकली शराब का कारखाना पकड़ा, तीन बदमाश गिरफ्तार

By Ravita R Wed, 27 Jan 2021



जयपुर। करधनी थाना पुलिस और पश्चिम जिले की स्पेशल टीम (डीएसटी) ने संयुक्त कार्रवाई करते हुए नकली शराब बनाने के कारखाने का पर्दाफाश किया है और तीन शराब तस्कों को गिरफ्तार किया। वहीं पुलिस टीम ने मौके से पांच पेटी अवैध शराब, तीन स्कूटी और मैकडॉवेल कंपनी की शराब के ढक्कन व खाली बोतलें बरामद की हैं। इस मामले में पुलिस ने मकान मालिक को भी हिरासत में लिया है।

पुलिस उपायुक्त जयपुर (पश्चिम) प्रदीप मोहन शर्मा ने बताया कि करधनी थाना पुलिस और पश्चिम जिले की स्पेशल टीम (डीएसटी) ने संयुक्त कार्रवाई करते हुए नकली शराब बनाने के आरोप में मनोज कुमार शर्मा (30) निवासी रामपुरा, भरतपुर हाल वैशाली नगर, महावीर सिंह (52) निवासी बड़ी खाटू, तहसील जायल जिला नागौर और शैतान सिंह (25) निवासी बुटाटी, डेगाना नागौर हैं। ये तीनों कारखाना संचालक हैं जो निवारु रोड पर गणेश नगर इलाके में स्थित एक घर में नकली शराब बनाने का कारखाना संचालित कर रहा था। जिनसे पास से 239 मैकडॉवेल की बोतलों में सस्ती शराब पैकिंग कर मिली। वहां करीब 578 ढक्कन मिले।

डीएसटी प्रभारी पुलिस इंस्पेक्टर नरेंद्र खींचड ने बताया कि पिछले कुछ समय पहले ही किराए पर कमरा लिया था। इस घर में चल रहे कारखाने में ब्रांडेड कंपनी की शराब की बोतलों में सस्ती शराब मिलाकर मशीन से सील पैक कर वापस बाजार में बेचा जा रहा था। ये लोग स्कूटी में अवैध शराब की बोतलें छिपाकर अपने चुनिंदा ग्राहकों को डोर टू डोर सप्लाई कर रहे थे। इस मामले में मकान मालिक राजेंद्र सिंह भी हिरासत में लेकर पूछताछ की जा रही है। फिलहाल आरोपितों से पूछताछ की जा रही है पूछताछ में कई चौकाने वाले खुलासे हो सकते हैं।

Source: <https://royalbulletin.in/national-news/rajasthan/jaipur-fake-liquor-factory-caught-three-crooks-arrested/cid2129733.htm>